

حجی

رب کے گھر کو دوبارہ بنانے کا حکم

¹ فارس کے بادشاہ دارا کی حکومت کے دوسرے سال میں حجی نبی پر رب کا کلام نازل ہوا۔ چھٹے مہینے کا پہلا دن* تھا۔ کلام میں اللہ یہوداہ کے گورنر زربابل بن سیالتی ایل اور امام اعظم یسوع بن یہو صدق سے مخاطب ہوا۔

²⁻³ رب الافواج فرماتا ہے، ”یہ قوم کہتی ہے، ’ابھی رب کے گھر کو دوبارہ تعمیر کرنے کا وقت نہیں آیا۔‘

⁴ کیا یہ ٹھیک ہے کہ تم خود لکڑی سے سبے ہوئے گھروں میں رہتے ہو جبکہ میرا گھر اب تک ملبے کا ڈھیر ہے؟“

⁵ رب الافواج فرماتا ہے، ”اپنے حال پر غور کرو۔

⁶ تم نے بہت بیج بویا لیکن کم فصل کاٹی ہے۔ تم کھانا تو کھاتے ہو لیکن بھوکے رہتے ہو، پانی تو پیتے ہو لیکن پیاسے رہتے ہو، کپڑے تو پہنتے ہو لیکن سردی لگتی ہے۔ اور جب کوئی پیسے کا کرانہیں اپنے بٹوے میں ڈالتا ہے تو اُس میں سوراخ ہیں۔“

⁷ رب الافواج فرماتا ہے، ”اپنے حال پر دھیان دے کر اُس کا صحیح نتیجہ نکالو!

⁸ پہاڑوں پر چڑھ کر لکڑی لے آؤ اور رب کے گھر کی تعمیر شروع کرو۔ ایسا ہی رویہ مجھے پسند ہو گا، اور اس طرح ہی تم مجھے جلال دو گے۔“

یہ رب کا فرمان ہے۔

* 1:1 چھٹے مہینے کا پہلا دن: 29 اگست۔

9 ”دیکھو، تم نے بہت برکت پانے کی توقع کی، لیکن کیا ہوا؟ کم ہی حاصل ہوا۔ اور جو کچھ تم اپنے گھر واپس لائے اُسے میں نے ہوا میں اُڑا دیا۔ کیوں؟ میں، رب الافواج تمہیں اس کی اصل وجہ بتاتا ہوں۔ میرا گھر اب تک ملبے کا ڈھیر ہے جبکہ تم میں سے ہر ایک اپنا اپنا گھر مضبوط کرنے کے لئے بھاگ دوڑ کر رہا ہے۔
10 اسی لئے آسمان نے تمہیں اوس سے اور زمین نے تمہیں فصلوں سے محروم کر رکھا ہے۔

11 اسی لئے میں نے حکم دیا کہ کھیتوں میں اور پہاڑوں پر کال پڑے، کہ ملک کا اناج، انگور، زیتون بلکہ زمین کی ہر پیداوار اُس کی لپیٹ میں آجائے۔ انسان و حیوان اُس کی زد میں آگئے ہیں، اور تمہاری محنت مشقت ضائع ہو رہی ہے۔“

12 تب زُربابل بن سیالتی ایل، امام اعظم یسوع بن یہو صدق اور قوم کے پورے بچے ہوئے حصے نے رب اپنے خدا کی سنی۔ جو بھی بات رب اُن کے خدا نے حیی نبی کو سنانے کو کہا تھا اُسے اُنہوں نے مان لیا۔ رب کا خوف پوری قوم پر طاری ہوا۔

13 تب رب نے اپنے پیغمبر حیی کی معرفت اُنہیں یہ پیغام دیا، ”رب فرماتا ہے، میں تمہارے ساتھ ہوں۔“

14-15 یوں رب نے یہوداہ کے گورنر زُربابل بن سیالتی ایل، امام اعظم یسوع بن یہو صدق اور قوم کے بچے ہوئے حصے کو رب کے گھر کی تعمیر کرنے کی تحریک دی۔ دارا بادشاہ کی حکومت کے دوسرے سال میں وہ آ کر رب الافواج اپنے خدا کے گھر پر کام کرنے لگے۔ چھٹے مہینے کا 24 وال دن † تھا۔

2

رب کا نیا گھر شاندار ہو گا

¹ اسی سال کے ساتویں مہینے کے 21 ویں دن* جی نبی پر رب کا کلام نازل ہوا،

² ”یہوداہ کے گورنر زربابل بن سیالتی ایل، امام اعظم یشوع بن یہو صدق اور قوم کے بچے ہوئے حصے کو بتا دینا،

³ تم میں سے کس کو یاد ہے کہ رب کا گھر تباہ ہونے سے پہلے کتنا شاندار تھا؟ جو اس وقت اُس کی جگہ تعمیر ہو رہا ہے وہ تمہیں کیسا لگتا ہے؟ رب کے پہلے گھر کی نسبت یہ کچھ بھی نہیں لگتا۔

⁴ لیکن رب فرماتا ہے کہ اے زربابل، حوصلہ رکھ! اے امام اعظم یشوع بن یہو صدق حوصلہ رکھ! اے ملک کے تمام باشندو، حوصلہ رکھ کر اپنا کام جاری رکھو۔ کیونکہ رب الافواج فرماتا ہے کہ میں تمہارے ساتھ ہوں۔

⁵ جو عہد میں نے مصر سے نکلتے وقت تم سے باندھا تھا وہ قائم رہے گا۔ میرا روح تمہارے درمیان ہی رہے گا۔ ڈرو مت!

⁶ رب الافواج فرماتا ہے کہ تھوڑی دیر کے بعد میں ایک بار پھر آسمان و زمین اور بحر و بر کو ہلا دوں گا۔

⁷ تب تمام اقوام لرزائیں گی، اُن کے بیش قیمت خزانے ادھر لائے جائیں گے، اور میں اس گھر کو اپنے جلال سے بھر دوں گا۔

⁸ رب الافواج فرماتا ہے کہ چاندی میری ہے اور سونا میرا ہے۔

⁹ نیا گھر پرانے گھر سے کہیں زیادہ شاندار ہو گا، اور میں اس جگہ کو سلامتی عطا کروں گا۔ یہ رب الافواج کا فرمان ہے۔“

* 2:1 ساتویں مہینے کے 21 ویں دن: 17 اکتوبر۔

میں تمہیں دوبارہ برکت دوں گا

10 دارا بادشاہ کی حکومت کے دوسرے سال میں جی پر رب کا ایک اور کلام نازل ہوا۔ نویں مہینے کا 24واں دن † تھا۔

11 ”رب الافواج فرماتا ہے، ’اماموں سے سوال کر کہ شریعت ذیل کے معاملے کے بارے میں کیا فرماتی ہے،

12 اگر کوئی شخص مخصوص و مقدّس گوشت اپنی جھولی میں ڈال کر کہیں لے جائے اور راستے میں جھولی مے، زیتون کے تیل، روٹی یا مزید کسی کھانے والی چیز سے لگ جائے تو کیا کھانے والی یہ چیز گوشت سے مخصوص و مقدّس ہو جاتی ہے؟“

جی نے اماموں کو یہ سوال پیش کیا تو انہوں نے جواب دیا، ”نہیں۔“

13 تب اُس نے مزید پوچھا، ”اگر کوئی کسی لاش کو چھونے سے ناپاک ہو کر ان کھانے والی چیزوں میں سے کچھ چھوئے تو کیا کھانے والی چیز اُس سے ناپاک ہو جاتی ہے؟“

اماموں نے جواب دیا، ”جی ہاں۔“

14 پھر جی نے کہا، ”رب فرماتا ہے کہ میری نظر میں اس قوم کا یہی حال ہے۔ جو کچھ بھی یہ کرتے اور قربان کرتے ہیں وہ ناپاک ہے۔“

15 لیکن اب اس بات پر دھیان دو کہ آج سے حالات کیسے ہوں گے۔ رب کے گھر کی نئے سرے سے بنیاد رکھنے سے پہلے حالات کیسے تھے؟

16 جہاں تم فصل کی 20 بوریوں کی اُمید رکھتے تھے وہاں صرف 10 حاصل ہوئیں۔ جہاں تم انگوروں کو پچل کر رس کے 100 لٹر کی توقع رکھتے تھے وہاں صرف 40 لٹر نکلے۔“

17 رب فرماتا ہے، ”تیری محنت مشقت ضائع ہوئی، کیونکہ میں نے پت روگ، پہپھوندی اور اولوں سے تمہاری پیداوار کو نقصان پہنچایا۔ تو بھی تم نے توبہ کر کے میری طرف رجوع نہ کیا۔

18 لیکن اب توجہ دو کہ تمہارا حال آج یعنی نویں مہینے کے 24 ویں دن سے کیسا ہو گا۔ اس دن رب کے گھر کی بنیاد رکھی گئی، اس لئے غور کرو
19 کہ کیا آئندہ بھی گودام میں جمع شدہ بیج ضائع ہو جائے گا، کہ کیا آئندہ بھی انگور، انجیر، انار اور زیتون کا پھل نہ ہونے کے برابر ہو گا۔ کیونکہ آج سے میں تمہیں برکت دوں گا۔“

زُربابل سے اللہ کا وعدہ

20 اُسی دن حیی پر رب کا ایک اور کلام نازل ہوا،

21 ”یہوداہ کے گورنر زُربابل کو بتا دے کہ میں آسمان و زمین کو ہلا دوں گا۔

22 میں شاہی تختوں کو الٹ کر اجنبی سلطنتوں کی طاقت تباہ کر دوں گا۔ میں رتھوں کو اُن کے رتھ بانوں سمیت الٹ دوں گا، اور گھوڑے اپنے سواروں سمیت گر جائیں گے۔ ہر ایک اپنے بھائی کی تلوار سے مرے گا۔“

23 رب الافواج فرماتا ہے، ”اُس دن میں تجھے، اپنے خادم زُربابل بن سیالٹی ایل کو لے کر مہر کی انگوٹھی کی مانند بنا دوں گا، کیونکہ میں نے تجھے چن لیا ہے۔“ یہ رب الافواج کا فرمان ہے۔

مقدس کتاب

The Holy Bible in Urdu, Urdu Geo Version, Urdu Script

Copyright © 2019 Urdu Geo Version

Language: اردو (Urdu)

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2024-09-26

PDF generated using Haiola and XeLaTeX on 5 Apr 2025 from source files dated 26 Sep 2024

1fad1a5f-0be2-546a-99c1-b08aa9c23046